



FANONGONONGO

3 Siulai 2025

Tu'utu'uni 'a e Fakamaau'anga: 'Ikai ke tali kole 'a e Pangikē Pule Fakafonua 'a Tonga' ke fakata'e'aonga'i e ngaahi fokotu'u 'a e Komisiona ki he Fakafepaki'i 'o e Ta'efaitotonu

'Oku lolotonga fakahoko 'a e fakatonutonu 'i he vā 'o e Komisiona ki hono Fakafepaki'i 'o e Ta'efaitotonu' (ACC) mo e Pangikē Pule Fakafonua 'a Tonga'. 'I he 'aho 20 'o Mē 2025, na'e fakahū atu 'e he Pangikē Pule' ki he Fakamaau'anga Lahi' 'a e kole ke fakata'e'aonga'i 'a e 'eke fokotu'u 'a e ACC ki he Fakamaau'anga' pē ko e konga 'o e 'eke ko eni makatu'unga eni 'i he tu'unga fakalao ki hono ngaue'aki e mafai 'o e ACC 'i he malumalu 'o e Lao ki he Komisiona ki he Fakafepaki'i 'o e Ta'efaitotonu'.

Na'e 'eke'i 'e he Pangikē Pule' 'a e makatu'unga fakalao na'e fakahoko 'aki 'e he ACC 'a 'ene 'eke faka-Fakamaau'anga' 'o ngaue'aki e ngaahi fakamatala ne tu'utu'unia fakalao ke ne ma'u ki he'ene fakatotolo', 'oku fehu'ia ai 'a hono ngaue'aki tau'atina eni 'e he ACC ki he hopo. Neongo e mafai 'o e ACC 'i he Lao' ke ne ma'u mai 'a e ngaahi fakamatala ke fakahoko 'aki 'ene fakatotolo', ka koe mafai ke ne fakahoko 'aki 'a 'ene 'eke faka-Fakamaau'anga' pea 'ikai ke ne 'uluaki fakahā eni ki he Pangikē Pule' 'oku 'eke fakalao.

'I he 'aho 30 'o Sune 2025, na'e tuku mai ai e tu'utu'uni 'a e Fakamaau'anga Lahi' 'a ia ne 'ikai te ne tali 'a e kole 'a e Pangikē Pule'.

Ko e fuofua taimi pea mo e tu'utu'uni eni 'a e Fakamaau'anga' 'i he Lao ki he Komisiona ki he Fakafepaki'i 'o e Ta'efaitotonu'. 'E ngāue'aki 'e he Pangikē Pule' 'a 'ene totonu ke kole ha ngofua ke fakahoko ha tangi ki he Fakamaau'anga Tangi' ke toe vakai'i 'a e tu'utu'uni 'a e Fakamaau Lahi'.

Puipuitu'a ki he Fakatonutonu';

'Oku makatu'unga 'a e Fakatonutonu Fakalao (Judicial Review) 'a e ACC mo e Pangikē Pule' mei hono 'eke'i 'e he ACC 'a e tu'unga fakalao 'o e tu'utu'uni ne fakahoko 'e he Pangikē Pule' 'i Sepitema 2024 ki hono fakamanatua 'o e ta'u 35 'o e Pangikē Pule Fakafonua 'a Tonga' na'e fakahoko 'i he 'aho 16 Sepitema 2024'. Na'e tu'utu'uni 'e he Poate 'a e Pangikē Pule' ke kau ki hono faka'ilonga'i e katoanga 'a e hounga'ia pea mo e fakamālō'ia e fakahoko fatongia 'a e kau ngāue 'a e Pangikē Pule' 'o a'u ki hono ta'u 35 lolotonga e ta'u fakapa'anga na'e 'osi ki he 30 Sune 2025, 'aki 'a hono foaki 'o e me'a'ofa taki \$5000 ki he tokotaha ngāue lolotonga kotoa pē, 'o tatau pē mei he ma'ulalo ki he ma'olunga.

Na'e 'ikai ke kau 'a e kau Talēkita 'o e Poate 'a e Pangikē Pule' 'i he me'a'ofa ko eni ki he kau ngāue' pea na'e tali 'a e tu'utu'uni ko eni kimu'a e katoanga hili hono fakapapau'i fakalao, 'oku 'atā fakalao ki he Pangikē Pule Fakafonua 'a Tonga' ke fakahoko e tu'utu'uni ko eni.

Ki ha toe fakaikiiki, kataki fetu'utaki mai ki he: Pangikē Pule Fakafonua 'a Tonga' 'i he Telefoni: (676) 24 057; 'Imeili: nrbt@reservebank.to, tmoeaki@reservebank.to | website: <http://www.reservebank.to>